



உழைப்பின் முக்கியத்துவம்



மனிதன் தன் வாழ்க்கைக்குத் தேவையான செல்வத்தைத் திரட்டுவதற்காய் உழைப்பது இஸ்லாத்தின் பார்வையில் உயர்ந்த அம்சமாகும். தனது தேவைகளைத் தானே நிறைவேற்றிக் கொள்ளாமல் பிறர் உழைப்பில் தங்கி வாழ்பவர் இஸ்லாத்தின் பார்வையில் தாழ்ந்தவராவார்.

ஒரு முறை நபி ஸல்லல்லாஹு அலைஹி வஸல்லம் அவர்களிடம் ஒரு மனிதனின் சிறப்புக்கள் எடுத்துரைக்கப்பட்டன. அப்போது சில தோழர்கள் சொன்னார்கள். அல்லாஹ்வின் தூதரே அவர் எங்களுடன் நீண்ட தூரம் பயணம் செய்தார். நாம் ஓரிடத்தில் தங்கினால் மீண்டும் பயணத்தை ஆரம்பிக்கும் வரை அவர் தொழுத வண்ணம் இருப்பார். நாம் பிரயாணம் செய்யும் போது நாம் தங்கும் வரை திகர் செய்த வண்ணமே இருப்பார். என்றனர். அப்போது நபி ஸல்லல்லாஹு அலைஹி வஸல்லம் அவர்கள் அவர் பயணம் செய்த ஓட்டகத்தை மேயவிட்டவரும் அவருக்கு உணவு சமைத்துக் கொடுத்தவரும் யார்? எனக் கேட்டார்கள். அதற்கு நாம் எல்லோரும் என்று பதில் கூறினர். அதைக்கேட்ட நபி ஸல்லல்லாஹு அலைஹி வஸல்லம் அவர்கள் அப்படியாயின் நீங்கள் எல்லோரும் அவரை விடச் சிறந்தவர்கள் என்றார்கள் (அதபுத் துன்யா வத்தீன் - இமாம் மாவர்தி). இந்த சம்பவம் உழைப்பவர்கள் பிறர் உழைப்பில் தங்கி வாழ்வோரை விட மிகவும் சிறந்தவர்கள், அவர்கள் வணக்கவாளிகளாக இருப்பினும் சரியே என்ற கருத்தைத் தெளிவாக முன்வைக்கின்றது.

அல்லாஹ்வின் கண்ணியமான படைப்பாகிய மனிதன் பிறர் உழைப்பில் தங்கி நிற்கும் போது அவனது கண்ணியம் குறைகிறது. இதன் காரணமாகத்தான் யாசித்தலை இஸ்லாம் வன்மையாகக் கண்டிக்கின்றது.



நபி ஸல்லல்லாஹு அலைஹி வஸல்லம் அவர்கள் கூறினார்கள் 'ஒருவர் தொடர்ந்து யாசகம் கேட்டு வந்தால் மறுமையில் முகத்தில் சதையில்லாத நிலையிலே வருவான்' (புஹாரி, முஸ்லிம்)

நபி ஸல்லல்லாஹு அலைஹி வஸல்லம் அவர்கள் ஒரு தடவை உழைத்து உழைத்து வலுவேறிய ஒரு தொழிலாளியின் கையை நீண்ட நேரம் பற்றிப் பிடித்துக் கொண்டிருந்தார்கள். இதனைப் பார்த்தவர்கள் ஆச்சரியப்பட்டபோது, நபி ஸல்லல்லாஹு அலைஹி வஸல்லம் அவர்கள்

'நிச்சயமாக அல்லாஹ் தொழில் புரியும் விசுவாசியை நேசிக்கின்றான் என்றார்கள்'. (தபரானி)

உழைப்பு இஸ்லாத்தில் பல காரணங்களுக்காக முக்கியத்துவம் பெறுகின்றது.

1. உழைப்பு அல்லாஹ்வின் அருளைத் தேடும் முயற்சியாகும்.

மனிதனின் வாழ்வாதாரத்திற்குரிய அனைத்தும் இப்புவியிலேயே வைக்கப்பட்டுள்ளன.

இது பற்றி அல்லாஹ் பின்வருமாறு கூறுகின்றான்.

'(மனிதர்களே!) நிச்சயமாக நாம் உங்களுக்குப் பூமியில் எல்லா வசதிகளையும் அளித்து அதில் உங்களுக்கு வாழ்வதற்குத் தேவையான அனைத்து சாதனங்களையும் ஏற்படுத்தினோம். (இவ்வாறிருந்தும்) நீங்கள் நன்றி செலுத்துவதோ மிகக்குறைவு' (7: 10)

'நாம் பூமியை விரித்து அதில் அசையாத மலைகளை நட்டினோம். ஒவ்வொரு புற்பூண்டையும் (அதற்குரிய) ஒழுங்கான முறையில் அதில் நாம் முளைப்பித்தோம். உங்களுக்கும் நீங்கள் உணவு கொடுத்து வளர்க்காது ஆகாயத்திலும், பூமியிலும் வசிக்கக் கூடியதுமான உயிரினங்களுக்கும் வாழ்க்கைக்கு வேண்டிய பொருள்களையும் நாமே அதில் அமைத்தோம்.' (15:19-20)

இவ்வாறு அல்லாஹ் பூமியெங்கும் மனிதனுக்காகப் பரப்பியுள்ள அவனது வாழ்வாதாரத்துக்குரிய அனைத்து அம்சங்களும் அல்லாஹ்வின் அருளாகும். அவற்றை அடைவதற்காக மனிதன் முயற்சி செய்தாலேயன்றி அவை மனிதனை வந்தடைவதில்லை. எனவே தான் அல்குர்ஆன் அவற்றைத் தேடிச் செல்லுமாறு மனிதனைப் பணிக்கின்றது.

'அவன் தான் உங்களுக்குப் பூமியை (நீங்கள் வசிப்பதற்கு) வசதியாக ஆக்கி வைத்தான். ஆகவே பல கோணங்களிலும் சென்று அவன் (உங்களுக்கு) அளித்திருப்பவைகளைப் புசித்துக் கொண்டிருங்கள்.' (67:15)

'(ஜும்ஆத்) தொழுகை முடிந்ததும் பூமியில் பரந்து சென்று அல்லாஹ்வின் அருளைத் தேடிப் பெற்றுக் கொள்ளுங்கள்' (62:10)

இவ்வகையில் பொருளிட்டல் என்பது அல்லாஹ்வின் அருளைத் தேடும் முயற்சியாகும்.

2. உழைப்பு முஸ்லிமின் மீது கடமையான ஒன்றாகும்.

இதனை இரு வகைகளில் நோக்க முடியும்.

‘எது இல்லாமல் ஒரு கடமை பூர்த்தியாகாதோ அதனை நிறைவேற்றுவதும் கடமையாகும்’ என்ற இஸ்லாமிய ஷரீஅத்தின் சட்ட விதியின் படி இஸ்லாம் முஸ்லிம்கள் மீது விதியாக்கியுள்ள கடமைகளுள் சில அவனது செல்வத்துடன் தொடர்பானவைகளாகும். (உ-ம்) ஸக்காத் ஹஜ், குடும்பப் பராமரிப்பு ஆகியன. இக்கடமைகளை நிறைவேற்றுவதற்கு செல்வம் தேவைப்படுகின்றமையால் செல்வத்தைத் தேடுவதும் கடமையாகின்றது.

பிக்ஹுத் துறை அறிஞர்கள், அல்லாஹ்வின் கட்டளைகள் கடமைகளைச் சுட்டும் என்று கருத்து கொண்டுள்ளனர். இவர்களின் கூற்றுபடி ‘அல்லாஹ்வின் அருளை தேடிச் சென்று பெற்றுக் கொள்ளுங்கள்’ (62:10) என்ற இறை கட்டளை பொருளீட்டலைக் கடமையாக்குகின்றது.

3. உழைப்பு ஒரு வணக்கமாகும்

ஒரு முஸ்லிம் எந்த ஒரு செயலையும் இஸ்லாமிய வழிகாட்டல்களுக்கு அமைய நிறைவேற்றும்போது அச்செயல் வணக்கமாகின்றது. அதுபோலவே உழைப்பும் அவ்வழிகாட்டலுக்கு அமைய மேற்கொள்ளப்படும்போது அது வணக்கமாகின்றது. எனவேதான் நபி ஸல்லல்லாஹு அலைஹி வஸல்லம் அவர்கள் கூறினார்கள்:

‘எவர் ஹலாலான உழைப்பில் ஈடுபட்டு களைப்படைந்த நிலையில் ஓர் இரவை அடைகின்றாரோ அவர் பாவங்கள் மன்னிக்கப்பட்ட நிலையில் அவ்விரவை அடைந்தவராவார்.’ (இப்னுமாஜா)

இஸ்லாம் உழைப்பை ஒரு வணக்கமாக நோக்குவதன் காரணமாகத்தான், பொருளீட்டலில் ஈடுபடுவோர்க்கு தொழுகையில் சிறிய ஸூராக்களை ஓதுவதற்குச் சலுகையளித்துள்ளது. அல்குர்ஆன் இவ்வாறு கூறுகின்றது.

‘ஆகவே (இரவில் நீங்கள் தொழுதால்) குர்ஆனில் உங்களுக்குச் சாத்தியமான அளவு ஓதுங்கள். ஏனென்றால் உங்களில் நோயாளிகள் இருக்கக் கூடுமென்பதையும் வேறு சிலர் அல்லாஹ்வின் அரு(ளாகிய பொரு)ளைத் தேடி பூமியின் பல பாகங்களிலும் செல்ல வேண்டியிருக்கும் என்பதையும் வேறு சிலர் அல்லாஹ்வுடைய பாதையில் போர் புரியச் செல்ல வேண்டியிருக்கும் என்பதையும் அவன் நன்கறிவான். ஆதலால் (உங்கள் அவகாச த்துக்குத் தக்கவாறு கூட்டியோ குறைத்தோ) உங்களுக்கு சௌகரியமான அளவே ஓதுங்கள்’ (73:20)

பொருளீட்டல் வணக்கமாக வேண்டுமாயின் கடைப்பிடிக்க வேண்டிய இஸ்லாமிய வழிகாட்டல்கள் வருமாறு..

1. தூய எண்ணம்.
2. அடிப்படை வணக்க வழிபாடுகளுக்குத் தடையில்லாதிருத்தல்.
3. ஷரீஅத்தின் வரையறைகளை மீறாதிருத்தல்.

பொருளிட்டலில் பேணவேண்டிய ஷரீஅத் வரையறைகளாகப் பின்வருவன வற்றைக் குறிப்பிடலாம்.

1. ஹராமான பொருளைக் கொண்டதாக இருக்கக் கூடாது.

(உ-ம்) மதுபானம், பன்றியின் மாமிசம், திருடப்பட்ட பொருட்கள்.

2. ஹரமாக்கப்பட்ட செயல் முறைகள் மூலமானதாக இருக்கக் கூடாது.

(உ-ம்) கொள்ளை, வட்டி, லஞ்சம்.

3. மக்களுக்குப் பாதிப்பையும் ஏமாற்றத்தையும் உண்டாக்கும் விதமானதாக இருக்கக் கூடாது.

(உ-ம்) பதுக்கல், கலப்படம், வாக்கு மீறல்.

4. பொதுச்சட்டங்களை மீறும் செயல்முறையாக இருக்கக் கூடாது.

(உ-ம்) கறுப்புச் சந்தை, கடத்தல் தொழில்.

5. நல்லொழுக்க விழுமியங்களுக்கு முரணான செயன்முறைகளாக இருக்கக் கூடாது.

(உ-ம்) பொய், பேராசை, மோசடி, சுயநலம்.

இதுவரை பார்த்தவற்றின் மூலம் இஸ்லாம் உழைப்புக்கு வழங்கியுள்ள முக்கியத்துவத்தை விளங்கினோம் அல்லவா? எனினும் சிலர் உழைக்காமல் முயற்சி இன்றி இருப்பதைக் காண்கின்றோம். இதற்கு இமாம் மாவர்தி அவர்கள் மூன்று காரணங்களைக் கூறுகின்றார்.

1. **சோம்பல்:** இஸ்லாம் சோம்பேறித் தனத்தை வெறுக்கின்றது. சோம்பேறி எப்போதும் வறுமைப்பட்டவனாகவே இருப்பான். இதனை நபி ஸல்லல்லாஹு அலைஹி வஸல்லம் அவர்கள் வெறுத்ததுடன் அதிலிருந்து பாதுகாப்புத் தேடி அல்லாஹ்விடம் இவ்வாறு பிரார்த்திப்பார்கள்.

‘யா அல்லாஹ்! சோம்பேறித் தனத்தில் இருந்தும் இயலாமையிலிருந்தும் என்னைப் பாதுகாப்பாயாக. அத்துடன் அவர்கள் தன் உம்மத்தினர் அதிகாலையிலேயே சுறுசுறுப்புடன் எழுந்து செயற்பட வேண்டும் என்பதற்காக யா அல்லாஹ் எனது உம்மத்துக்கு நீ அதிகாலையிலே பரக்கத்தை செய்வாயாக’ (அஹ்மத்) என பிரார்த்தித்தார்கள். எனவே சோம்பல் காரணமாக உழைக்காமல் இருப்பது இஸ்லாத்துக்கு முரணான செயலாகும்.



2. தவக்குல் பற்றிய பிழையான அபிப்பிராயம்: தவக்குல் என்பது அல்லாஹ் வரவேற்கின்ற ஈமான் சார்ந்த ஓர் அம்சமாகும். நாம் ஒரு செயலில் முழு முயற்சியோடு ஈடுபட்டுவிட்டு இறுதி விளைவை அல்லாஹ்வின் மீது பொறுப்பு சாட்டுவதே உண்மையான தவக்குல் ஆகும். எனினும் சிலர் இதைப் பிழையாக விளங்கி முயற்சியில் ஆர்வம் காட்டாமல் விளைவை மாத்திரம் அல்லாஹ்விடம் பொறுப்புச் சாட்டி விடுகின்றனர். இச்செயலை அவர்கள் தவக்குல் என எண்ணுகின்றனர். இது இஸ்லாத்தில் வரவேற்கத்தக்க செயல் அல்ல.

3. பற்றின்மையும் மனத்திருப்தியும்: சிலர் உலக மோகத்திற்கு அஞ்சி அதிகமாக உழைப்பதை தவிர்க்கின்றனர். தமக்குக் கிடைக்கும் குறைந்த வருமானத்தைக் கொண்டு திருப்தி அடைகின்றனர். இதனை இஸ்லாம் வரவேற்கின்றது. பல ஸஹாபாக்கள் அவ்வாறு வாழ்ந்துள்ளனர். நபி ஸல்லல்லாஹு அலைஹி வஸல்லம் அவர்கள் கூறியதாக அபூதர்தா (ரழி) அறிவிக்கின்றார்கள். 'ஒவ்வொரு நாளும் சூரியன் உதிக்கும் போது அதன் இரு புறம் இருந்தும் இரு மலக்குகள் அழைப்பு விடுப்பர். மனிதன் ஜின் தவிர்ந்த அனைத்தும் அதைச் செவியுறுகின்றன. மனிதர்களே! உங்கள் இரட்சகனிடம் விரையுங்கள். அதிகமாகக் கிடைத்து பராக்காவதை விட குறைவாகக் கிடைத்து போதுமாக்கிக் கொள்வது சிறந்தது'.

இஸ்லாமிய வரலாற்றில் ஸஹாபாக்கள் இருந்துள்ளார்கள். அவர்கள், தம் செல்வங்களினால் அதிக நன்மைகளையும் அடைந்து கொண்டுள்ளனர். அபூபக்ர் (ரழி), கதீஜா (ரழி), உஸ்மான் (ரழி), அப்துர் ரஹ்மான் பின் அவ்ப் (ரழி) ஆகியோர் அதற்கு சிறந்த உதாரணங்களாவர். இத்தகையோர் செய்யும் அதிக நன்மைகளைப் பார்த்துத் தான் ஏனைய ஸஹாபாக்கள் நபி ஸல்லல்லாஹு அலைஹி வஸல்லம் அவர்களிடம் அல்லாஹ்வின் தூதரே! செல்வந்தர்கள் எங்களை முந்தி விட்டார்களே என்று முறைப்பட்டார்கள். எனவே நாமும் இஸ்லாமிய வழிகாட்டலைக் கற்று உற்சாகமாய் உழைத்து நல்வழியில் செலவு செய்வோம்.

பயிற்சி

1. இஸ்லாத்தில் பொருளீட்டல் முக்கியத்துவம் பெறுவதற்கான காரணங்களைக் குறிப்பிடுக.
2. பொருளீட்டல் வணக்கமாக வேண்டும் எனின் கடைப்பிடிக்க வேண்டிய இஸ்லாமிய வழிகாட்டல்கள் எவை?
3. பொருளீட்டும் போது கவனிக்க வேண்டிய ஷரீஅத் வரையறைகள் எவை?
4. மக்கள் உழைப்பில் ஆர்வம் காட்டாமல் இருப்பதற்கு இமாம் மாவர்தி குறிப்பிடும் காரணங்கள் எவை?